

| INNIHALDSYVIRLIT | SÍÐA |
|---|-------------|
| Kunning bygdarráðsins | 2 |
| Ársroknskapurin fyri 2018 | 10 |
| Fíggjarliga gongdin tey seinastu 5 árin | 14 |
| Høvuðstøl frá ársroknskapinum fyri 2018 | 15 |
| Rakstur | 16 |
| Fíggjarstøða | 17 |

Kunning frá bygdarráðnum til borgararnar í Nes kommunu í sambandi við ársroknskapin fyri 2018.

Bygdarráðið

Núverandi bygdaráð tók við pr. 1. jan 2017, og 2018 var sostatt næsta árið í hesi setuni. Tey, sum manna bygdaráðið, eru: Jóhannus Danielsen, Súni í Hjøllum, Niclas Davidsen, Elin á Torkilsheyggi, Petur Jákup Petersen, Kaj Eli Hansen og Høgni Hansen.

Roknskapurin

Nú ársroknskapurin fyri 2018 fyriliggur kann staðfestast, at Nes kommuna hevði eitt hall eftir rakstur og íløgur uppá 7.395 tkr. Nes kommunu hevði í 2018 eitt rakstraravlop uppá 8.908 tkr. Íløgurnar í 2018 eru sostatt uppá 16.303 tkr.

Samlaðu bruttoinntøkurnar frá kommunuskatti og øðrum inntøkum vóru 56.201 tkr., áðrenn rentustuðulin er frádrigin. Rakstrar- og íløgukostnaður (netto) var íalt 63.596 tkr.

A-skattainntøkan, íroknað húsaleiguskatt, sum var mett til 42.540 tkr., bleiv við ársenda 44.399 tkr., t.v.s. 1.859 tkr. meira enn roknað var við.

Partafelagsskatturin bleiv mettur til 1.000 tkr., men var, tá avtornaði, 1.143 tkr., og sostatt 143 tkr., meira enn mett.

Í sambandi við yvirtøkuna av eldraøkinum pr. 1. januar 2015, fingur kommunurnar í 2015 fyri fyrstu ferð allan inntøkuskattin av eftirlønargjöldum og afturberingar frá landinum vegna DIS, FAS og øðrum frádráttum, sum endurgjald fyri yvirtøku av eldraøkunum. Í 2018 var mett, at samlaða inntøkan fór at verða 10.112 tkr., og var, tá avtornaði, 10.659 tkr., tvs. 547 tkr. meira enn roknað var við.

Útreiðslan til rentustuðul bleiv mett til 800 tkr., men er endaliga uppgjørd til 730 tkr., ella 70 tkr. minni enn mett.

Nettoskattainntøkan hjá kommununi í 2018, eftir frádrátt av rentustuðli, er á 55.471 tkr., ið er 66 tkr. hægri enn í 2017. Í fíggarætlanini var roknað við eini nettoskattainntøku fyri 2018 á 52.852 tkr.

Skattaprosentið í 2018 var eins og undanfarin ár 20,5%.

Fólkatalið

Fólkatalið í Nes kommunu vaks við 50 fólkom í 2018.

01.01. 2018 var talið 1279 fólk, meðan tað pr. 31.12.2018 vóru 1329 fólk í kommununi.

Í 2018 blivu 18 børn fødd, og 3 fólk andaðust. Nettotilflytingin var 35 fólk.

Pr. 1. mai 2019 búgva 1339 fólk í Nes kommunu, tvs. ein vøkstur higartil í ár uppá 10 fólk. Síðani 1. januar 2014 er fólkatalið økt við 131 fólkom.

Ættarbindið / Bygdasøgan

Í 2017 blivu bind 1 og 2 av Bygdasøguni, Nes, Toftir og Saltnes útgivin, og í 2018 bleiv 3 bindið, ættarbindið, útgivið. Tað er Thorleif Hansen, sum hevur skrivað meginpartin av ættarsøgubindinum.

Thorleif Hanen byrjaði fyri fleiri árum síðani, mest sum til stuttleikar, at ganga til ættargransking. Tað gjørdist til meira enn eitt ítriv, og tað er fyrst og fremst honum fyri at takka, at vit nú hava eina so greiða fatan av teimum fólkkum, sum í øldir hava búð á Nesi, Toftum og Saltnesi.

Bygdaráðið samtykti á vári 2013 at skriva og geva út søguna um bygdinar í Nes kommunu. Hetta arbeiðið er nú liðugt.

Bygdasøgan er at fáa til keyps á kommunuskrivstovuni, Hjá Pidda, Navia og í bókhandlunum.

Heimasíðan og Facebook

Nes kommuna hevur í nógv ár havt heimasíðu, www.nes.fo. Í okt. 2017 bleiv nýggj heimasíða tikin í nýtslu. Á heimasíðuni, sum javnan verður dagförd, kunnu borgarar kunna seg um ymisk viðurskifti í Nes kommunu, umframt at tíðindir og kunngerðir verða lögð á heimasíðuna.

Nes kommuna hevur eisini eina Facebook síðu, har tíðindir frá heimasíðuni verða lögð út eisini, umframt onnur tíðindir og myndir frá ymiskum tiltøkum v.m. í Nes kommunu.

Útstykkingar og búsetingar

Eftir at áhugin og eftirspurningurin í fleiri ár var lítil ella næstan eingin eftir grundstykkingum, er vend komin í seinastu árin. 11 grundstykkingir blivu seld í 2018.

Grundað á øktan eftirspurning eftir grundstykkingum samtykti kommunan á sumri 2017 at fara undir fyrireikingar av nýggjum útstykkingum. Samtykt var at útstykkingja longur inn frá Gaddavegnum og longur inn frá Høganesvegnum, íalt 20 grundstykkingir. Nes kommuna hevur nú ognuð sær lendið til útstykkingarnar og byrjað verður við Høganesútstykkingini til heystar, og skal arbeiðið verða liðugt á vári 2020. Farið verður undur útstykkingina inn frá Gaddavegnum, tá Høganesútstykkingin er liðug.

Síðani 2013 hevur bygdarráðið arbeitt við at fáa Bústaðir at byggja íbúðir í Nes kommunu. Í 2018 avtalaðu Nes kommuna og Bústaðir eina bústaðarætlan á Toftum, innanfyri sambýlið Vesturskin, ella omanfyri Oyrarnar. Bygdir verða 2 íbúðarbygningar við íalt 18 íbúðum. Byggibúningararbeiðið byrjaði um ársskifti 2018/19 og er nú komið so væl áleiðis at klárt er at byggja. Stoypiarbeiðið er byrjað í juni 2019.

Harumframt hevur Nes kommuna givið prinsipielt byggiloyvi til eina aðra íbúðarætlan omanfyri íbúðirnar hjá Bústaðir. Her er eisini talan um 2 íbúðarbygningar, við uml. 16 íbúðum.

Virkir og skip

Á havnalagnum er virksema í Kassamiðstöðini, Fiskamarknaðinum og Landingarmiðstöðini á Toftum. Faroe Origin hevur saltfiskaframleiðslu í gamla Nyki. Saltfiskavirksemað hevur verið støðugt og vaksið nakað síðan byrjan. Faroe Origin selur eisini ís til skip og virkir. Við Rætt heldur MJ Saltsøla til.

Felags fyri virksemað í omanfyrinevndu virkjum er, at tey eru tengd at botnfiskafiskiskapinum.

Bakkafrost keypti virkisbygningarnar, sum Landingarmiðstöðin áður helt til í, og ætlar at nýta bygningarnar til sítt alivirksemi á sjónum á Skálafjørðinum og í Sundalagnum. Bakkafrost hevur í vár (2019) lagt aliringar út, útfyri Nesbygd. Alivirksemið er tó ikki komið í gongd í bygningunum, sum í løtuni verða nýttir til goymslu hjá Bakkafrost.

Snoddbygningurin verður í dag leigaður av Sandgrevstur, sum nýtur bygningin til at goyma laksafóður í. Fóðuri verður inn- og avskipað við Toftakaj. Sandgrevstur byggir í løtuni ein goymslubygning á havnalagnum, sum er uml. 1500 fermetrar til støddar. Sandgrevstur leigar økið frá kommununi.

SP/F Steinhólm hevur seinnu árinum havt plattaframleiðsu á havnalagnum. Virkið var 27. mars 2018 fyri tí stóra óhappi, at virkið brendi í grund. Í løtuni er ikki greitt hvussu verður við virkseminum í framtíðini.

Byggivirksemið hevur verið støðugt seinnu árinum, og tey, sum arbeiða innan handverkaravinnuna hava eisini havt nógv arbeiði í 2018. Í samband við øktan tørv á innandura plássi hevur byggivirkið KBH, fyrst í febr. 2019, reist eina tjaldhøll norðanfyri verandi virkisbygning hjá KBH. KBH leigar lendið frá kommununi.

Í 2018, eins og undanfarin ár, vóru tað virkir, fyrítøkur, skip og bátar, saman við privatum og almennum arbeiðplássum, ið vóru tað fíggarliga grundarlagið undir inntøkuni hjá kommununi.

Tunnilsgrót og leingjan av verjugarði

Áðrenn tunnilarbeiðið uppá Eysturoyartunnilin byrjaði, vóru samráðingar millum Tunnilsfelagið og kommunurnar við Skálafjørðin um býtið av grótinum, sum kom út Eysturoyarmegin, og sum Tunnilsfelagið ikki sjálvst skuldi brúka. Avtala bleiv, at Nes kommuna skuldi fáa 89.980 pfm3. Tunnilsgrótið er ókeypis, men kommunurnar rinda fyri lessing.

Avgerð bleiv tikin um, at grótið skuldi nýtast til leingjan av verjugarðinum við Tofta havn, og samlaða nøgðin bleiv projektera til at røkka til 90 m av nýggjum verjugarði,

Landsbyggifelagið, LBF, hevur staðið fyri projekteringini og hevur eftirlitið. Nes kommuna hevur gjørt fastprísavtalu við J&K Petersen um grótflutning og gerð av 90 m verjugarði.

Samlaði prísurn fyri leingjanina er settur til 11,0 mió. kr. Arbeiðið hevur gingið gott, og er komið væl áleiðis, og sett verður, at arbeiðið verður liðugt í summar, nakað fyrr enn áður sett.

Eldraøkið

Eldraøkið varð lagt út til kommunurnar at umsita pr. 1. januar 2015, og sostatt hava kommunurnar nú havt ábyrgðina av eldraøkinum í 4 ár. Avgerð varð tikin um at fara í eitt javnbjóðis samstarv millum Nes-, Sjóvar- og Runavíkar kommunu. Økistænastan, sum í 2016 fekk heitið Roðin, verður stýrd av einum stýri, sum er mannað við umboðum frá nevndu kommunum og eru hesi í stýrinum: Tórbjørn Jacobsen, Selinda í Heiðunum, Kristian Gaardbo og Jóhan Vest fyri Runavíkar kommunu, Artur Johansen fyri Sjóvar kommunu og Jóhannus Danielsen og Elin á Torkilsheyggi fyri Nes kommunu. Tórbjørn Jacobsen er stýrisformaður og Jóhannus Danielsen er næstformaður.

Avgerð varð tikin um at keypa partin hjá Sunda-, Eiðis-, Fuglafjarðar- og Eysturkommunu í Eysturoyar Røktar- og Ellisheimi. Hetta ber við sær, at kommunurnar í Roðanum nú einsamallar eiga og reka Eysturoyar Røktar- og Ellisheim.

Umframt hetta avgjørdu kommunurnar í samstarvinum, at ognarparturin av sambýlunum í økinum skuldi javnstillast í mun til fólkatalið í kommununum.

Samanumtikið kann tí sigast, at vit í samstarvinum eiga allar ognirnar (Vesturskin á Toftum, Eysturoyar Røktar- og Ellisheim í Runavík, Heimið á Mýrunum í Runavík, Dagtilhaldið á Skála og Sjóvarlon á Strondum) í mun til fólkatalið í kommununum.

Nes kommuna hevur lagt stóran dent á eina skipaða og tryggja yvirtøku av hesum stóra og týdningarmikla øki.

Síðan 2007 hevur Nes kommuna havt mattænastu til tey eldru. Mattænastan verður nú umsitin av Roðanum, og verða døgurðar koyrdir út í heimini, fimm dagar um vikuna. Tað eru fleiri heimabúgvandi eldri fólk, sum gera brúk av hesi tænastruni.

Dagtilhaldið heldur til í Vesturskin, har 15 – 20 kvinnur hittast 3 seinnapartar um vikuna til ymiskt ítriv. Virkseimið, sum kvinnurnar sjálvar skipa, verður stuðlað av Nes kommunu.

Bátafelagið á Toftum hýsir Undirhúsinum, sum er opið allar dagar uttan sunnudag. Nes kommuna stuðlar virkseminum í Undirhúsinum fíggjarliga.

Heilsudepul

Nes kommuna eigur Heilsudepul in í Runavík saman við Runavíkar kommunu. Seinnu árin hava kommunurnar við Skálafjørðin samskipt nógv við Heilsu- og Innlendismálaráðið (HIMR) um støðuna á kommunulæknaøkinum, serliga við atliti til at fáa fastar læknar í starv. HIMR hevur verið jaliga sinnað at finna loysn í hesum máli. HIMR og kommunurnar við Skálafjørðin hava gjørt samstarvsavtalu, sum hevur til endamáls at kunna veita fleiri og støðugt betri heilsutænastur til borgarar í tí nýstovnaða Skálafjarðar Læknadømi. Ætlanin er, at stórir partur av heilsuveitingunum til borgarar við varandi sjúkum og eldri, við tíðini skal kunna fara fram í Heilsudeplinum. Til tess at kunna røkja hesar uppgávur fara tað at starvast viðkomandi heilsufrøðingar, kostfrøðingar, farmaseutar, sálarfrøðingar, ergoterapeutar, fysioterapeutar og ljósmøður.

Í 2016 og 2017 blivu umvælingar gjørdar á Heilsudeplinum soleiðis, at umstøður eru til 3 kommunulæknar. Eisini er nakað av dagførinum gjørdar í 2018. Í 2017 setti HIMR fjórða kommunulæknan við Skálafjørðin. Í løtuni húsast 3 læknar í Runavík og 1 lækni á Strondum.

Barnaverndartænastan við Skálafjørðin

Eisini á barnaverndarøkinum samstarva vit við Runavíkar- og Sjóvar kommunu. Hetta er eitt sera týdningarmikið øki, sum vit røkja samsvarandi barnaverndarlógini. Barnaverndartænastan heldur til í Runavík. Leiðari av barnaverndartænastuni hevur verið parttíðarsettur, men í 2017 var nýggjur leiðari settur fulla tíð. Barnaverndartænastan heldur nú til í Heiminum á Mýrunum, sum Barnaverndartænastna leigar frá Roðanum.

Várdagar

Nes kommuna skipaði í 2018 á fimta sinni fyri Várdøgum. Várdagar, sum er eitt mentanar- og trivnaðartiltak, verða hildnir í vikuni undan Bátafestivalinum, sum á hvørjum ári er fyrsta vikuskifti í mai.

Vatn

Nes kommuna tekur regluliga vatnroyndir, sum verða sendar til Heilsufrøðisligu Starvstovuna til kanningar.

Fyri at vatngóðskan kann vera so góð sum gjørligt, verður pumpa vatn úr Toftavatni, áðrenn vatnið minskar ov nógv í okkara vanligu vatngoymslum, og hjálpir hetta heilt væl. Men hetta økir um kostnaðin, og tí vil kommunan heita á øll í kommununi, tað verði seg privatfólk og virkir, at ansa eftir ikki at lata vatn renna óneyðugt. Tað er bæði kostnaðarmikið og skilaleyst at lata sóttreinsað vatn renna burtur.

Kloakkir

Kommunan hevur sum málsetning, at øll økini í kommununi skulu hava kloakk- og vatnviðurskifti í lagi. Í øllum útstykkingum framyvir verður vatn, kloakk, el, telefon v.m. lagt í skipaðar leiðingar, eins og tær eldru leiðingarnar verða dagfórdar eftir tørvi.

Fríðkan

Á hvørjum ári verður skipað fyri ruddingardeggi, og borgarar hava møguleika fyri at fáa sær plantupakka. Kommunan roynir eftir førimumi at brúka nógva orku uppá rudding og fríðkan.

Kommunan heitir á øll í kommununi um at taka upp órudd og lúka ókrút, sum veksur fram við vegnum, sum liggur upp at grundøkinum hjá borgaranum. Tað, at kommunan er ruddilig og væl røkt, er til gleði fyri okkum øll, sum búgva her, og eisini fyri tey, sum vitja okkum.

Hundar og onnur djór

Tað kemur fyri, at íbúgvar í kommununi gera vart við, at hundar og onnur djór ganga leys, og at hundaeigarar ikki taka hundalortin upp. Kommunan heitir á øll, sum eiga hund, um at hava hundin í bandi, og at hundalortur altíð verður tikin upp.

Nes kommuna hevur eina samstarvsavtalu við Runavíkar kommunu, og er soleiðis ein partur av samstarvsavtaluni, sum Runavíkar kommuna hevur við Føroya Landfúta. Um borgarar ynskja at boða frá leysgangandi djórum, skal boðast frá á Politistøðini í Runavík. Hetta er staðfest í reglugerð dagfest 12. juni 2002.

Ferðsla og parkering

Kommunan fær ofta fráboðanir frá borgarum um, at bilførarar koyra ov skjótt. Ov høg ferð kann hava álvarsligar avleiðingar við sær, og heitir Nes kommuna tí á allar bilførarar í kommununi um altíð at verða ansin í ferðsluni. Vinarliga haldi tykkum niðanfyrri hámarksferðina, sum skeltir og ferðslulógin annars áseta, og koyri eftir umstøðunum.

Eisini fær kommunan áheitan um parkeringsviðurskifti. Heitt verður á allar borgarar um at vísa skynsemi og fyrilit, tá bilarnir verða parkerðir, soleiðis at hugsað verður um trygdina og góðar koyriumstøður.

Gamlir bygningar

Ódnarverður kann gera stórar skaðar á sethús, úthús og neyst. Nes kommuna heitir á borgarar um at umvæla sethúsaognir, úthús og neyst áðrenn veturin kemur aftur, soleiðis at leysir bygninglutir ikki gera skaða av sær, tá ódnarverður aftur leikar á.

Ansingarskipanin

Barnaansingin er kommunal burturav, og rindar Nes kommuna í minsta lagi 70 % av útreiðslunum til barnaansingina og foreldrini í mesta lagi 30 %.

Kommunan arbeiðir alla tíðina við at veita 100% ansingartrygd.

Í Vøggustovuni, sum bleiv bygd í 2016, eru 3 stovur, normerað til 12 børn hvør. Stovurnar hava hesu heitir: Blákollan, Smæran og Summardáin. Børnini eru frá 0 til 3 ár.

Børn í aldrinum 3 – 6 ár fáa tilboð um at koma í barnagarð. Barnagarðurin er ein ítróttarbarnagarður, sum leggur dent á, at børnini hava nógvar og góðar rørslur í gerandisdegnum.

Barnagarðurin er á Svangaskarði og seinast útbygður í 2011. Barnagarðurin hýsir í miðal 90 børnum. Talan er um 5 stovur, sum hava hesi heitir: Sólarglottin, Gull sóljan, Dreymasóljan, Söldøgg og Sólareyga.

Barnagarðurin á Toftum liggur í sera náttúruvøkrum umhvørvið, tætt við Toftavatn og beint við ítróttarøkið á Svangaskarði, har eitt nýtt spælipláss bleiv gjørt í 2017.

Skúlabólkurin Samspírin:

Stórus dentur verður lagdur á at gera børnini í skúlabólkinum klár til fólkaskúlan, og tí er eitt formligt samstarv millum barnagarðin og Tofta skúla. Barnagarðurin og skúlin samstarva um menningina í lesing og rokning gjøgnum spæl. Endamálið er at byggja brýr millum stovn og skúla samstundis, sum fakkbólkarnir samstarva á námsfrøðiligum grundarlagi. Skipaða samstarvið er grundað á verkætlanir, sum Jørgen Frost, kendi professarin og granskarin, hevur gjørt bæði í Danmark og Noreg. Í Danmark kallast hetta samstarv “jul til jul”, meðan tað á Toftum hevur tað kallast “frá jólum til jóla”, men nú hevur samstarvið fingið heitið ”Samspírin”.

Samstarvið millum barnagarðin og skúlan er skipað soleiðis, at frá januar er komandi lærarin í føroyskum og rokning knýttur til arbeiðið í skúlabólkinum í barnagarðinum nakrar tímar um vikuna, og tá børnini byrja í skúla í august, verður námsfrøðingurin knýttur til arbeiðið í 1. flokki í skúlanum nakrar tímar um vikuna.

Frítíðarskúlin á Brekkukletti er normeraður til 40 børn úr 1. og 2. flokki og heldur til á Brekkukletti.

Í 2018 samtykti bygdarráðið at út- og umbyggja frítíðarskúlan. Í nýggja bygninginum verða 2 nýggjar stovur, har ætlanin er at skúlabólkur m.a. skal halda til í. Arbeiðið uppá út- og umbyggingina byrjar í summar. Ætlanin er, at arbeiðið skal verða liðugt, tá skúlaárið 2019/20 byrjar.

Vøggustovan og Barnagarðurin lata upp kl. 07.00, og barnaansingin er tí opin frá kl. 07.00 til 17.15. Um ein familja hevur meiri enn 2 børn í ansingarskipanini, er 3. barnið ókeypis.

Ungdómshús

Í 2011 lat Ungdómshús upp í bygdini. Hetta er eitt tilhaldstað, fyri tey ungu millum 13 og 18 ár. Hildið hevur verið til í bygninginum hjá Bank Nordik á Toftum. Bankabygningurin hevur skift eigara, og í tí sambandinum er Ungdómshúsið flutt í ”Lítla skúla”.

Ungdómshúsið er eitt tiltak, sum lokala Blákrossfelagið tók stig til í 2011 og hevur umsitið síðani.

Frá 2011 til 1. mars 2017 stuðlaðu Nes- og Runavíkar kommunur saman arbeiðinum við at gjalda lönina til starvsfólkini. 1. mars 2017 gavst Runavíkar kommuna við fíggjarliga stuðlinum.

Skúlin

Í 2008 gjørði kommunan stóra íløgu í ein nýggjari og størri skúla, sum roynist avbera væl. Eisini nýggja fimleikahøllin roynist væl og er fult upptikin um vetrarnar.

Trygðin eftir skúlavegnum hevur høga raðfesting hjá kommununi, og verður tað eftir førimumi arbeiðt við at skipa og tryggja spæliøkið og atkomuvegin til skúlan best møguligt. Síðani eftir summarfrítíðina í 2013, hevur parkering ikki verið loyvd við skúlan í skúlatíð, tvs. millum kl. 08-15, tó undantikið akfør til rørslutarnað. Víst verður til parkeringsøkið sunnanfyri Nebo.

Uml. 200 næmingar ganga í lötuni í Tofta skúla. Í fjørsummar fóru 23 børn í 1. flokk.

Í Tofta skúla starvast 22 lærarar, 3 stuðlar, 1 skrivstovufólk ½ tíð, 1 húsavørður, 7 vaskifólk, 1 fólk í svimjihøllini í sambandi við, at høllin verður leiga út og almenna svimjing.

Tofta skúli hevur í fleiri ár samstarvað við Runavíkar kommunuskúla um breytir og vallærugreindir í 10. flokki. Hetta hevur havt við sær meiri fjølbroytt útboð av breytum.

Ein matarskipan er í Tofta skúla, sum ger tað møguligt at bíleggja sær mat, sum verður útflyggjaður til skúlan.

Svimjihylurin verður nógv nýttur, í skúlatíðini og eftir skúlatíð. Vatnið er heitt mikudagar og leygardagar.

Kvøldskúlatilboð eru á hvørjum ári, og seinastu árin hevur verið møguleiki hjá útlendingum at lært seg føroykst.

Bókasavnið

Bókasavnið í Nes kommunu, sum heldur til á 2. hædd í Tofta skúla, hevur opið 2 ferðir um vikuna, mánadag frá kl. 16.00 til 18.00 og mikudag frá kl. 19.00 til kl. 21.00.

Bókasavnið hevur ein lesiring, saman við bókasavninum í skúlanum við Løkin í Runavík, har tey, sum eru í lesiringinum, hittast uml. sættu hvørja viku.

Ítróttur

Kommunan roynir alla tíðina at hava góðar karmar, soleiðis at góðir møguleiki er fyri at íðka ítrótt í Nes kommunu.

Á Svangaskarði eru góðir møguleikar fyri uttandura ítrótti, bæði fótíbólti og frælsum ítrótti. Ítróttarøkið verður javnan dagført og útbyggingin av ítróttarhúsinum var liðug í 2017. Útbyggingin umfatar m.a. 2 nýggj umklæðingarrúm, venjingarrúm, og ein nýggjan uppbygging eystanfyri, sum er nýggja inngongdin til 2. og 3. hædd. Í hesum uppbyggingi eru eisini vesir, sum kunnu nýtast í sambandi við fótíbóltsdystir og onnur innan- og uttandura tiltøk. Í 2017 var fitnessútgerð eisini keypt til venjingarrúmið, sum allir borgarar í kommununi kunnu nýta.

Í 2018 er uttanumøkið við fótíbóltsvøll og ítróttarhús asfalterað, eins og málgoymslan blev asfalterað og gjørd so mikið liðug, at hon kann nýtast.

Við rennbreytina er nýtt spælipláss og útifitnessøki, sum bleiv tikið í nýtslu í 2017.

Í Tofta skúla verður stóra fimleikarhøllin nógv nýtt til innandura ítrótt vetrarhálvuna, eins og svimjihylurin verður nógv nýttur til svimjivenjing.

Tannrøkt

Nes kommuna hevur avtalu við Tannlæknastovuna í Saltangará um barnatannrøktina, ið umfatar øll børn frá 0 ár til 18 ár, sum sambært løgtingslóg fáa ókeypis tannrøkt frá kommununum.

Virðisgrundarlag, tilverugrund (missión) og hugmynd (visión) fyri Nes kommunu

Í 2015 skipaði Nes kommuna fyri arbeiðsdøgum fyri starvsfólkið hjá kommununi, har endamálið við hesum arbeiðsdøgum var at orða virðisgrundarlag, tilverugrund (missión) og hugmynd (visión) fyri kommununa. Úrslitið av arbeiðnum var eitt tilmæli til bygdarráðið, og á bygdarráðsfundi tann 28. sept. 2015 samtykti bygdarráðið orðingina av virðisgrundarlagi, tilverugrund og hugmynd. Samtyktin er soljóðandi :

Virðisgrundarlagið

Virðini eru tey grundsjónarmið, sum Nes kommuna byggir á, og sum skapa tann hugburð, sum er grundarsteinurin undir øllum tí vit gera. Virðini eru hjartað í Nes kommunu.

•Trivnaður

Kommunan er savnandi, vísir umsorgan og gevur móguleikar fyri tí einstaka og familjuni at trívast, millum annað við at skapa karmar fyri frítíð og mentan.

•Ábyrgd og álit

Nes kommuna tekur ábyrgd. Saman, við opinleika, góðum samskifti og dugnaskapi, skapa vit álit ímillum borgara og kommunu.

•Menning

Nes kommuna er ein framsøkin kommuna. Við atlitni til umhvørvi og náttúru, skapa vit bestu fyrirteytir fyri vinnu-, frítíðar- og bústaðarmóguleikum.

Tilverugrund (missión)

Tilverugrundin lýsir orsökina, at vit eru til. Hví vit ikki kunnu verast fyri uttan. Hon sigur, hví vit gera tað, sum vit gera og er samstundis okkara lyfti til borgararnar.

Nes kommuna – ein kommuna fyri øll.

Hugmynd (visión)

Hugmyndin er okkara leiðarstjørna, sum vísir hvagar vit ætla okkum. Hon er okkara hægsta mál. Eitt mál, sum vit ikki neyðturviliga klára at fullføra, men sum vit stremba eftir, og harvið skapa góð úrslit. **Vit vilja skapa lív og ganga fremst.**

ÁRSROKNSKAPURIN FYRI 2018

Niðanfyri er ein stutt lýsing og samanbering av tølunum í roknskapinum við tillagaðu fíggjarætlan fyri 2018.

RAKSTUR

INNTØKUR

Skattur

Nettoskattainntøkan hjá kommununi í 2018, eftir frádrátt av rentustuðli, er upp á 55.471 tkr, sum er 66 tkr. hægri enn nettoskattainntøkan í 2017. Í javnaðu fíggjarætlanini varð roknað við eini nettoskattainntøku fyri 2018 upp á 52.852 tkr.

Av teimum 66 tkr. stava tkr. -47 frá rentustuðli, tkr. -340 frá felagsskatti, tkr. -69 frá persónskatti, tkr. 509 frá eftirlønargjöldum og tkr. -82 frá Dis, Fas og aðrir frádráttir.

Orsøkin til at kommunan hevur fingið minni í persónskatti í 2018 í mun til 2017 er, at tað í 2018 kom ein regulering til áður álíknaðan skatt fyri 2017, sum var ein útreiðsla, á tkr. 1.364.

Brúkaragjöld/Havnagjöld

Roknskapurin vísur eina inntøku á 6.467 tkr., ið er 178 tkr. hægri enn inntøkan í 2017.

Í javnaðu fíggjarætlanini var roknað við einari inntøku fyri 2018 upp á 6.316 tkr.

Størsti vøksturin í mun til 2017 er á barnaøkinum og á havnini. Ein minking er í inntøkuni hjá svimjihylinum.

47% av inntøkuni stavar frá ansingarøkinum og 30% stavar frá Havnini.

NETTOÚTREIÐSLUR

Tann samlaði rakstur hjá kommununi fyri 2018 var 804 tkr. minni enn roknað var við.

Nettóútreiðslurnar í 2018 eru býttar soleiðis:

| <u>tkr.</u> | <u>Roknskapur</u> | <u>Fíggjarætlan</u> |
|---------------------------|-------------------|---------------------|
| §1. Kommunal fyrisiting | 4.562 | 4.623 |
| §2. Almanna- og heilsumál | 15.898 | 16.005 |
| §3. Børn og ung | 10.785 | 10.740 |
| §4. Undirvísing | 3.682 | 3.796 |
| §5. Mentan og frítíð | 3.549 | 3.633 |
| §6. Teknisk mál | 3.867 | 4.355 |
| §7. Kommunal virki | 3.698 | 3.693 |
| | <u>46.041</u> | <u>46.845</u> |

§1. Kommunal fyrisiting

Fíggjarætlanin var upp á 4.623 tkr., roknskapurin vísur 4.562 tkr., hetta er ein minninýtsla á 61 tkr. Minninýtslan er býtt, í smærri upphæddir, á ymiskar stovnar.

§1, kommunal fyrisiting, umfatar m.a. samsýningar og aðrar útreiðslur til bygdarráð, útreiðslur í samband við val, kommunufyrisiting og fyrisiting av teknisku deild. Eisini limaskapurin í Kommunufelagnum og luttøkan í Talgildu Føroyar er partur av hesi grein. Í 2018 er avsett 214 tkr. til Talgildu Føroyar. Sama upphædd er avsett í 2019, og verður eftir ætlan eisini avsett í 2020. Luttøkan hjá Nes kommunu í Talgildu Føroyar kostar íalt 642 tkr.

§2. Almanna- og heilsumál

Fíggjarætlanin var á 16.005 tkr., roknskapurin vísur 15.898 tkr., sum er ein minninýtsla á 107 tkr. Minninýtslan er býtt, í smærri upphæddir, á ymiskar stovnar.

§2, almanna- og heilsumál, umfatar m.a. kostnað fyri kommunurnarpart av rakstrinum av hvíldarheiminum Naina, Heilsudeplinum í Runavík, skúlasjúkrarøktarfrøðinginum, skúlatannlæknanum, Barnaverndartænastuni við Skálafjørðin, Roðin økistænastuni, Serflutningstænastuni, Dagtilhaldinum og fríplássum í kommunalu barnaansingini.

§3. Børn og ung

Fíggjarætlanin var á 10.740 tkr., roknskapurin vísur 10.785 tkr., sum er ein meirnýtsla á 45 tkr.. Meirnýtslan er býtt, í smærri upphæddir, á ymiskar stovnar.

§3, børn og ung, umfatar kostnað í sambandi við Barnagarðin, Frítíðarskúlan, Ungdómshúsið og umvælingar og viðlíkahald av bygningunum hjá hesum stovnum. Eisini kostnaður av stuðulunum, til børn við serligum tørvi, er við í hesi grein.

§4. Undirvísing

Fíggjarætlanin var á 3.796 tkr., roknskapurin vísur 3.682 tkr., hetta er ein minninýtsla á 114 tkr. Størsti parturin av minninýtsluni stavar frá umsiting og viðlh. av skúlanum.

§4, undirvísing, umfatar m.a. umsitingar- og viðlíkahaldskostnað av Tofta skúla, herundir løn til umsjónar- og vaskifólk, undirvísingartilfar, endurgjald fyri lærlingaútreiðslur (Tekniski skúli) og árligt gjald til NSR-tænastuna.

§5. Mentan og frítíð

Fíggjarætlanin var á 3.633 tkr., roknskapurin vísur 3.549 tkr., hetta er ein minninýtsla á 84 tkr. Minninýtslan er býtt, í smærri upphæddir, á ymiskar stovnar.

§5, mentan og frítíð, umfatar m.a. musikkskúlan, kvøldskúlan, bygdabókasavnið, jóla- og nýggjárshald, mentanartiltøk, stuðul til mentan og ítrótt – herundir lokalu ítróttarfeløgini og bygdasavnið, og umsiting og viðlíkahald av ítróttarøkinum á Svangaskarði og svimjihøllini.

§6. Teknisk mál

Fíggjarætlanin var á 4.355 tkr., roknskapurin vísur 3.867 tkr., hetta er ein minninýtsla á 488 tkr. Minninýtslan er býtt, í smærri upphæddir, á ymiskar stovnar.

§6, teknisk mál, umfatar m.a. umsiting og viðlíkahald av ymiskum ognum hjá kommununi, tó ikki teimum bygningum, sum knýta seg til ávísa grein. Herundir er eisini fríðkan, hegn og bøgardar, kirkjugarðurin og jarðarferðir, vatnveiting, kloakkir, vegir, kavarudding, gøtuljós og viðlíkahald av rakstrargøgnum.

§7. Kommunal virki

Fíggarætlanin var á 3.693 tkr., roknskapurin vísur 3.698 tkr., hetta er ein meirnýtsla á 5 tkr. Meirnýtlan er býtt, í smærri upphæddir, á ymiskar stovnar.

§7, kommunal virki, umfatar m.a. renovatióin, herundir IRF og Endurnýtsluvirkið, Skálafjarðar Slökkilið og moldgoymslunar. Eisini havnalagið umfatar kommunal virkir, tvs. umsiting, viðlíkahald, el v.m. í sambandi við virkseimið á havnalagnum.

ÍLØGUR

Útreiðslur/inntøkur

Samlaða íløguupphæddin á tillagaðu fíggarætlan fyri 2018 var 19.058 tkr., meðan roknskapurin hevði eina samlaða íløgu á 16.304 tkr., hetta er ein minninýtsla á 2.754 tkr.

Íløgurnar í 2018 eru býttar soleiðis:

| <u>tkr.</u> | <u>Roknskapur</u> | <u>Fíggarætlan</u> |
|---------------------------|----------------------|----------------------|
| §1. Kommunal fyrisiting | 0 | 0 |
| §2. Almanna- og heilsumál | 129 | 100 |
| §3. Børn og ung | 131 | 1.600 |
| §4. Undirvísing | 2.500 | 2.500 |
| §5. Mentan og frítíð | 1.497 | 1.765 |
| §6. Teknisk mál | 5.918 | 7.463 |
| §7. Kommunal virki | <u>6.128</u> | <u>5.630</u> |
| Íalt | <u>16.303</u> | <u>19.058</u> |

§2. Almanna- og heilsumál

Íløga/dagføring í Heilsudepulinum í Runavík, sum Nes- og Runavíkar Kommuna eiga í felag, bleiv í 2018 gjørd fyri tkr. 405, av hesum var parturin hjá Nes kommunu tkr. 129.

§3. Børn og ung - íløga

Í 2018 bleiv tkr. 1.600 settar av til frítíðarskúlan, soleiðis at arbeiðið uppá at gera ein uppbygning kundi byrja. Nýttar vóru bert 131 tkr, til projektering.

§4 Undirvísing – íløga

Í 2017 skifti kommunan tey stóru vindeyguni í millumbygninginum í 81`bygninginum. Í 2018 hevur kommunan skift øll vindeyguni omaneftir í 81`bygninginum, umframt at bygningurin er bjálvaður og klæddur av nýggjum. Avsettar vóru tkr. 2.500 og nýttar vóru tkr. 2.500.

§5 Mentan og frítíð

Í 2018 vóru tkr. 1.765 settar av til íløgu, tkr. 1.000 til svimjihylin og tkr. 765 til Svangaskarð. Nýttar vóru í alt tkr. 1.497.

Arbeitt hevur verðið við at gjørt eitt nýtt teknik-rúm undir skúlagarðinum. Í verandi teknik-rúmið er eitt fíltur sum má skiftast út, um hettar skal gerast, krevst eitt størri teknik-rúm.

Tá verandi fíltur er skift út, verður møguligt at hava vatnið upp til 34 gradir heitt, í verandi løtu er vatnið 32 gradir, tá tað er heitast, hettar arbeiðið verður eftir ætlan liðugt í 2019.

Á Svangaskarði bleiv tað arbeiði við málgoymsluni, sum byrjað var uppá í 2017 gjørt so mikið liðugt, at málgoymslan kann brúkast. Eisini bleiv økið á Svangaskarði asfalterað.

§6. Teknisk mál – íløga

Góða sølan av grundstykkjum í 2016 og 2017 helt fram í 2018. Kommunan seldi tvey grundstykkir við Lýðarsveg, trý á Gaddavegnum, trý á Nesvegnum, eitt á Agninum, eitt undir Nesinum og eitt á Hjallavegnum.

Í 2018 bleiv tkr. 3.260 avsett á fíggarætlanini til søla av grundstykkjum. Roknskapurin vísir eina sølu á tkr. 1.172, ein minnisøla á tkr. 2.088. Ein stórir partur av hesum muninum er sølan av grundstykkjum til Bústaðir. Tá fíggarætlanin fyri 2018 bleiv lögð, bleiv roknað við at planering av grundstykkinum hjá Bústaðir á Kneysum var komin væl áleiðis, og at sølan av hesum stykkjum var farin fram.

Í 2018 bleiv peningur nýttur til nýgerð av Agnavegnum, byggibúning og spillivatnsarbeiði, í alt tkr. 5.918 (tá er sølan av grundstykkjum íroknað). Avsettar vóru tkr. 7.463.

§7. Kommunal virki – íløga

Í 2018 vóru tkr. 5.630 settar av til íløgu, nýttar vóru tkr. 6.128 ein meirnýtsla á tkr. 498.

Í 2018 bleiv ein nýggj trýstbingja keypt til bingjuplássið, arbeiðið viðv. leingjan av verjugarðinum kom í gongd, grundøkini til nýggja bygningin hjá Sandgrevstur og nýggju høllina hjá KBH blivu gjørd byggibúgvín og økið vestanfyrir bátahylin bleiv dagført og asfalterað.

FÍGGJARSTØÐA

Tøkur peningur

Nes kommuna hevði innistandandi á bók 9.796 tkr. við ársbyrjan, við árslok vóru innistandandi 2.022 tkr. ein minking á 7.774 tkr.

Ognarar og onnur skuld

Við ársbyrjan skyldaði kommunan 3.605 tkr. til ognarnar v.m., við árslok var skuldin 7.712 tkr., ein øking á 4.107 tkr.

Veðskuld og bankaskuld

Veðskuldin hjá kommununi var við ársbyrjan 26.190 tkr., við árslok var veðskuldin 23.280 tkr., ein minking á 2.910 tkr. Kommunan hevur onga bankaskuld.

Lánið hjá kommununi bleiv í 2018 umlagd til fasta rentu.

Kommunan hevði eina rentuútreiðslu í 2018 á 522 tkr.

Nettoskuld

Við ársbyrjan var nettoskuldin 13.995 tkr. og við árslok 21.390 tkr., ein øking í árinum á 7.395 tkr., sum er ársúrslitið á tkr. -7.395.

Ársroknskapurin hjá Nes kommunu fyri 2018, sum er grannskoðaður av SPEKT løggildir grannskoðarar, bleiv samtyktur í bygdarráðnum hin 27. mai 2019.

FÍGGJARLIGA GONGDIN TEY SEINASTU 5 ÁRINI

| Útreiðslur | tkr. 2014 | tkr. 2015 | tkr. 2016 | tkr. 2017 | tkr. 2018 |
|---|---------------------|---------------------|---------------------|---------------------|---------------------|
| §1 Kommunal fyrisiting | 3.910 | 3.980 | 4.095 | 4.100 | 4.562 |
| §2 Almanna- og heilsumál | 4.011 | 13.300 | 14.977 | 15.269 | 15.898 |
| §3 Børn og ung | 8.765 | 8.951 | 10.478 | 9.976 | 10.785 |
| §4 Undirvísing | 3.844 | 3.667 | 3.641 | 3.376 | 3.682 |
| §5 Mentan og frítíð | 2.622 | 2.683 | 2.576 | 3.471 | 3.549 |
| §6 Teknisk mál | 2.747 | 3.813 | 3.567 | 5.019 | 3.867 |
| §7 Kommunal virki | 2.496 | 2.379 | 2.891 | 3.070 | 3.698 |
| Rakstur í alt | 28.395 | 38.773 | 42.225 | 44.281 | 46.041 |
| §20 Skattur og avgjöld | 35.958 | 47.315 | 51.134 | 55.406 | 55.471 |
| Úrslit áðrenn fíggjarkostnað og íløgur | 7.563 | 8.542 | 8.909 | 11.125 | 9.430 |
| §20 Fíggjarkostnaður netto | 1.045 | 821 | 614 | 552 | 522 |
| Úrslit áðrenn íløgur | 6.518 | 7.721 | 8.295 | 10.573 | 8.908 |
| Íløgur | | | | | |
| §1 Kommunal fyrisiting | 0 | 0 | 0 | 0 | 0 |
| §2 Almanna- og heilsumál | 0 | -4.227 | 547 | 222 | 129 |
| §3 Børn og ung | 95 | 2.168 | 3.451 | 276 | 131 |
| §4 Undirvísing | 0 | 75 | 17 | 561 | 2.500 |
| §5 Mentan og frítíð | 0 | 547 | 1.177 | 694 | 1.497 |
| §6 Teknisk mál | 539 | 1.129 | 1.252 | 352 | 5.918 |
| §7 Kommunal virki | 1.059 | 1.519 | 783 | 384 | 6.128 |
| Íløgur í alt | 1.693 | 1.211 | 7.227 | 2.489 | 16.303 |
| Endaligt úrslit rakstur | 4.825 | 6.510 | 1.068 | 8.084 | -7.395 |
| Tøkur peningur ultimo | 1.513 | 6.254 | 5.435 | 9.796 | 2.022 |
| Lániskuld ultimo | 34.600 | 32.071 | 29.325 | 26.190 | 23.280 |
| Nettoskuld | 29.589 | 23.078 | 21.573 | 13.995 | 21.390 |

HØVUDSTØL FRÁ ÁRSROKNSKAPINUM FYRI 2018

| | 2018 | 2018 | 2017 |
|--|-------------------|--------------------|-------------------|
| | ROKNSKAPUR | ÆTLAN | ROKNSKAPUR |
| Skattainntøka | 55.471.000 | 52.852.000 | 55.406.000 |
| Aðrar inntøkur | 0 | 0 | 0 |
| Rakstur, netto | -46.041.000 | -46.845.000 | -44.281.000 |
| Íløgur, netto | -16.303.000 | -19.058.000 | -2.489.000 |
| Úrslit áðrenn rentur og avdráttir | -6.873.000 | -13.051.000 | 8.636.000 |
| Rentur | -522.000 | -514.000 | -552.000 |
| +Avlop/-Hall | -7.395.000 | -13.565.000 | 8.084.000 |

Her kann viðmerkjast, at tá kommunan leggur fíggjarætlan, fær hon eina meting frá fíggjarmálaráðnum, hvat tey meta, at inntøkan viðv. persónskatti kemur at vera komandi ár. Nes Kommuna hevur seinastu árin valt at leggja eina varna fíggjaræltan og hevur lagt seg eftir metingina frá Fíggjarmálaráðnum.

Í 2018 vísti tað seg, at inntøka viðv. persónskatti er tkr. 1.859 meir enn metingin/fíggjarætlan. Eisini eru inntøkan viðv. felagsskatt tkr. 143 meir, skattur av eftirlønarinngjøldum tkr. 338 meir, flyting vegna Dis, Fas v.m. tkr. 209 meir og rentustuðulin er tkr. 70 minni, í alt ein meirinntøka á tkr. 2.619 í mun til lögdu fíggjarætlan.

Tá eykajáttanir verða játtaðar, verður tað antin tikið av tøkum peningi ella av øðrum játtaðum peningi og ikki við hækkan at skattainntøku, hettar ger, at tað kann blíva stórus munur á úrslitinum á ætlan og endaligum roknskapi.

Nes kommuna - Ársroknskapur fyri 2018

| RAKSTUR | 2018 ROKNSKAPUR | 2018 ÆTLAN | 2017 ROKNSKAPUR |
|------------------------------|--------------------|-------------------|--------------------|
| RAKSTUR | | | |
| Útreiðslur | 52.508.000 | 53.161.000 | 50.570.000 |
| Inntøkur | 6.467.000 | 6.316.000 | 6.289.000 |
| Rakstur netto | 46.041.000 | 46.845.000 | 44.281.000 |
| | | | |
| ÍLØGUR | | | |
| Útreiðslur | 17.476.000 | 22.318.000 | 4.506.000 |
| Inntøkur | 1.172.000 | 3.260.000 | 2.017.000 |
| Íløgur netto | 16.304.000 | 19.058.000 | 2.489.000 |
| | | | |
| RAKSTUR OG ÍLØGUR | 62.345.000 | 65.903.000 | 46.770.000 |
| | | | |
| FÍGGINGARKOSTNAÐUR | | | |
| Rentur netto | 522.000 | 514.000 | 552.000 |
| Avdráttir av lánum | 2.910.000 | 2.910.000 | 3.135.000 |
| Tilsaman | 3.432.000 | 3.424.000 | 3.687.000 |
| | | | |
| FÍGGJARBROYTINGAR | | | |
| Øking av tøkum peningi | 0 | 0 | 4.361.000 |
| Broyttar roknskaparreglur | 0 | 0 | 506.000 |
| Aðrar fíggjاربroytingar | -2.532.000 | 0 | 82.000 |
| Tilsaman | -2.532.000 | 0 | 4.949.000 |
| | | | |
| ÚRSLIT ÁÐRENN FÍGGING | 63.245.000 | 69.327.000 | 55.406.000 |
| | | | |
| FÍGGING | | | |
| Skattur | 55.471.000 | 52.852.000 | 55.406.000 |
| Nýtt av tøkum peningi | 7.774.000 | 9.475.000 | 0 |
| Upptikin lán | 0 | 7.000.000 | 0 |
| Aðrar inntøkur | 0 | 0 | 0 |
| Tilsaman | 63.245.000 | 69.327.000 | 55.406.000 |

Nes kommuna - Ársroknskapur fyri 2018

| FÍGGJARSTØÐA | 2018 | 2017 |
|---------------------------------|--------------------|--------------------|
| | ROKNSKAPUR | ROKNSKAPUR |
| OGN | | |
| Tøkur peningur | 2.022.000 | 9.796.000 |
| Millumrokningar við landi | 6.993.000 | 5.644.000 |
| Skuldarar | 587.000 | 360.000 |
| | <hr/> | <hr/> |
| OGN TILSAMAN | 9.602.000 | 15.800.000 |
| | <hr/> | <hr/> |
| SKULD | | |
| Ognarar og onnur skuld | 7.712.000 | 3.605.000 |
| Langfreistað skuld | 23.280.000 | 26.190.000 |
| | <hr/> | <hr/> |
| | 30.992.000 | 29.795.000 |
| | <hr/> | <hr/> |
| Útjavningarkonta primo | -13.995.000 | -21.573.000 |
| Broyting í salda primo í árinum | 0 | -506.000 |
| Úrslit | -7.395.000 | 8.084.000 |
| Útjavningarkonta ultimo | -21.390.000 | -13.995.000 |
| | <hr/> | <hr/> |
| SKULD TILSAMAN | 9.602.000 | 15.800.000 |
| | <hr/> | <hr/> |

Útgreinaður roknskapur kann síggjast á heimasíðuni hjá Nes kommunu, nes@nes.fo, kommunan í tølum.



NES KOMMUNA

Ein kommuna fyri øll

*Vegna bygðaráðið í Nes kommunu
Jóhannus Danielsen
borgarstjóri*